

# समाचार वाणी

## खबर जो करें असर !

नाशिक | Monday, 24 August 2026

महाराष्ट्र में बंदी सियासी खींचतान : बीजेपी बोली—गठबंधन तो नहीं टूटेगा, पर चिंता की वजह बड़ी है !

Publisher

Published on 17 Oct 2025



महाराष्ट्र की राजनीति एक बार फिर चर्चा में है। स्थानीय निकाय चुनावों की घोषणा भले अभी बाकी हो, लेकिन राजनीतिक सरगर्मी अपने चरम पर पहुंच चुकी है। मुंबई से लेकर ठाणे तक, सत्ताधारी महायुक्ति के भीतर ही अब मतभेदों और असहजता की फुसफुसाहट तेज़ हो गई है। इसी बीच एक बीजेपी नेता के बयान ने सबका ध्यान अपनी ओर खींच लिया है। उन्होंने कहा, “गठबंधन तो नहीं टूटेगा, पर चिंता की वजह बड़ी है।”

इस बयान ने राजनीतिक गलियारों में हलचल मचा दी है। इसे लेकर यह सवाल उठने लगे हैं कि क्या वास्तव में बीजेपी और शिंदे गुट की शिवसेना के बीच सब कुछ ठीक नहीं चल रहा ? ठाणे, मुंबई और पुणे जैसे इलाकों में दोनों दलों के कार्यकर्ता टिकट बंटवारे और स्थानीय स्तर पर तालमेल को लेकर नाराज बताए जा रहे हैं।

दरअसल, ठाणे में आयोजित बीजेपी के मार्गदर्शन शिविर में प्रदेश और जिला स्तर के कई वरिष्ठ पदाधिकारी मौजूद थे। बैठक में कार्यकर्ताओं को आगामी निकाय चुनावों में “अबकी बार 70 पार” का लक्ष्य दिया गया। इस दौरान कुछ नेताओं ने कहा कि पार्टी को अपने बूते पर चुनावी ताकत साबित करनी चाहिए, जिससे संगठन मजबूत बने। इसी संदर्भ में एक नेता ने कहा कि “गठबंधन को तोड़ने का सवाल नहीं है, लेकिन स्थानीय स्तर पर हमें आत्मनिर्भर बनना होगा, क्योंकि कुछ सीटों पर सहयोगी दलों के साथ समन्वय की समस्या आ रही है।”

इस बयान को लेकर सियासी गलियारों में चर्चा है कि बीजेपी नेतृत्व अपने कार्यकर्ताओं को तैयार कर रहा है, ताकि किसी भी परिस्थिति में चुनावी रणनीति पर असर न पड़े। दूसरी ओर, शिवसेना (शिंदे गुट) में इस बयान को लेकर बेचैनी बढ़ गई है। सूत्रों के मुताबिक, कई नेता यह मानते हैं कि बीजेपी धीरे-धीरे गठबंधन के भीतर दबाव बनाकर अपनी स्थिति मजबूत करने में लगी है।

ठाणे, जो एकनाथ शिंदे का राजनीतिक गढ़ माना जाता है, वहां बीजेपी की सक्रियता बढ़ना कई सवाल खड़े कर रहा है। पिछले चुनावों में भी दोनों दलों के बीच टिकट बंटवारे को लेकर विवाद सामने आया था। इस बार बीजेपी ने न केवल ठाणे बल्कि मुंबई महानगर क्षेत्र में भी अपनी पकड़ मजबूत करने के लिए संगठनात्मक बैठकें शुरू कर दी हैं।

